

5 سالہ

خطرناک حدیثی اور دیگر حکایات

امیر اہلسنت اہلبال
مولانا محمد الیاس ابن عطار
قادر علی رضوی مدظلہ



ایڈیشن: سولہ سو اسی، ایم ایف بی بی، منڈی کراچی، فون: 99-01 - 4921389

پیشہ: مسیحی حکمران، دہلی، فون: 2203311 - 2314045
FAX: 2201479

Email: maktaba@dawateislami.net
www.dawateislami.net

مکتبۃ الدینیہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

خطرناك حبشی اور دیگر حکایات

خطرناک حبشی

ابتدائے اسلام میں یمن اور طائف کے نوجوانوں کا دستور تھا کہ وہ گزرگاہوں میں بیٹھ کر اگلے وقتوں کے قصے اور کہانیاں سنا کرتے تھے ایک روز وہ اسی کام میں مصروف تھے کہ ایک غیبی آواز نے سب کو پکار دیا، کوئی کہہ رہا تھا، ”اے غافلو! محمد صلی اللہ علیہ وسلم تمہیں اسلام کی دعوت دیتے ہیں اور تم لوگ پیروی نہیں کرتے۔“ تمام نوجوان خوفزدہ ہو کر بھاگ گئے انہوں نے بڑے بوڑھوں کو جب بتایا تو انہوں نے کہا، اس بات کی تحقیق کرنی چاہئے۔ چنانچہ باہم مشورہ سے ایک نہایت ہی سمجھ دار شخص کو آٹھ اونٹ انواع و اقسام کے ہدایا سے لا کر مکہ مکرمہ روانہ کیا اور اس کو ہدایت کی محمد عربی صلی اللہ علیہ وسلم سے مل کر خوب غور کرنا تمہیں اگر محسوس ہو کہ وہ واقعی نبی صلی اللہ علیہ وسلم ہیں تو اونٹوں سمیت سارا مال ان کی خدمت میں نذر کر دینا اور اگر تمہیں اطمینان نہ ہو تو پھر سارا مال مکہ مکرمہ میں فروخت کر کے واپس آجانا۔“ یہ شخص جب مکہ مکرمہ میں داخل ہوا تو اتفاقاً ابو جہل سے ملاقات ہو گئی، ابو جہل نے پوچھا، کیسے آنا ہوا؟ اُس نے سارا واقعہ کہہ سنایا۔ ابو جہل بولا، محمد صلی اللہ علیہ وسلم سے ہرگز ہرگز مت ملنا (معاذ اللہ) وہ بہت بڑے جادوگر ہیں تم ان کے جال میں پھنس کر اپنے سارے مال سے ہاتھ دھو بیٹھو گے۔ لاؤ تمہارا مال میں چار ہزار دینار میں خرید لیتا ہوں مگر شرط یہ ہے کہ تم مکہ مکرمہ سے فوراً چلے جاؤ یہ کہہ کر ابو جہل نے سارا مال لے لیا۔ نو وارد نے مال تو ابو جہل کے حوالے کر دیا لیکن سرکار صلی اللہ علیہ وسلم سے ملاقات کا شوق بڑھتا گیا۔ وہ مکہ مکرمہ میں پھر رہا تھا کہ خوش قسمتی سے اُس کی ملاقات حضرت مولیٰ علی کرم اللہ وجہہ الکریم سے ہو گئی۔ اُس نے سرکار صلی اللہ علیہ وسلم کے بارے میں سوال کیا آپ رضی اللہ عنہ نے نہایت ہی پیارے الفاظ میں سرکار صلی اللہ علیہ وسلم کا تعارف پیش کرتے ہوئے فرمایا، کیا آپ ملنا پسند کریں گے؟ اُس نے بتایا، اسی لئے مکہ مکرمہ آیا ہوں۔ چنانچہ حضرت مولیٰ علی کرم اللہ وجہہ الکریم اُس کو بارگاہ رسالت صلی اللہ علیہ وسلم میں لے آئے۔ اللہ کے محبوب دانائے غیب صلی اللہ علیہ وسلم نے اجنبی کو دیکھتے ہی فرمایا، اپنی رُوداد تم سناؤ گے یا میں سنا دوں؟ عرض کی، آپ ہی ارشاد فرمائیں۔ سرکار صلی اللہ علیہ وسلم نے ابتدائے سفر سے لے کر اپنی بارگاہ تک رسائی کے تمام واقعات بلا کم و سکت بتا دیئے۔ وہ بے ساختہ پکار اٹھا،

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ صَلَّى اللَّهُ عَلَيْهِ وَسَلَّمَ

سرکار صلی اللہ علیہ وسلم نے فرمایا، ساتھ چلو تا کہ تمہارا مال ابو جہل سے واپس حاصل کر لیا جائے۔ سرکار صلی اللہ علیہ وسلم صحابہ کرام علیہم الرضوان سَمِیت جب ابو جہل کے گھر کے قریب پہنچے تو ابو جہل نے کھڑکی سے آپ کو دیکھ لیا اور فوراً دروازہ بند کر لیا۔ صحن میں ایک وزنی پتھر پڑا ہوا تھا۔ ابو جہل نے اپنے غلام سے کہا کہ میرے ساتھ کر یہ پتھر اٹھاؤ اُس کا ارادہ تھا کہ چھت پر جا کر سرکار صلی اللہ علیہ وسلم کے سر انور پر پتھر پھینک دیا جائے مگر پتھر غلام کے ہاتھ سے چھوٹ کر ابو جہل کے ہاتھ پر گر پڑا اُس کا ہاتھ کچل گیا۔ وہ دزد سے تلملاتے ہوئے بے ساختہ اٹھا۔ ”سرکار صلی اللہ علیہ وسلم! اگر میرا ہاتھ ٹھیک کر دو تو سارا مال واپس کر دوں گا۔“ اللہ عز وجل نے اُسی وقت اُس کو شفا دے دی، اُس نے دروازہ کھولا مگر سامان سَمِیت اُونٹ واپس کرتے ہوئے اس کی نیت میں فُور آگیا اچانک اسے ایک خطرناک حبشی نظر آیا جو کہہ رہا تھا، ”کبخت! اگر جان کی امان چاہتا ہے تو فوراً پورا پورا سامان واپس کر دے۔“ ابو جہل نے سارا مال لوٹا دیا۔ (جامع المعجزات)

شیطانی وسوسہ

میٹھے میٹھے اسلامی بھائیو! اس ایمان افروز حکایت سے عظمتِ مصطفیٰ صلی اللہ علیہ وسلم کی خوشبوؤں کی کیا خوب لپٹیں آرہی ہیں کہ دل و دماغ مُعطر ہو گئے۔ سَلِّم اللہ عز وجل! پروردگار عز وجل نے اپنے پیارے محبوب صلی اللہ علیہ وسلم کو کس قدر نوازا ہے کہ آنے والے شخص کے حالات سے پہلے ہی باخبر کر دیا ہے۔ آنے والا ہی کس قدر سعادت مند ہے کہ علمِ غیب دیکھتے ہی کلمہ پڑھ لیتا ہے۔ اے عظمتِ مصطفیٰ صلی اللہ علیہ وسلم پر مرمئے کا جذبہ رکھنے والو! خبر داد! شیطان کے اس وسوسہ پر ہرگز کان نہ دھرنا کہ علمِ غیب تو صرف اللہ عز وجل ہی کو ہے اور کوئی غیب جان ہی نہیں سکتا۔ ہاں اتنا ضرور ہے کہ اللہ عز وجل کو علمِ غیب بغیر کسی کے بتائے ہمیشہ ہمیشہ سے ہے مگر مخلوق کا علمِ غیب اللہ عز وجل کی عطا ہے اور جب عطا فرمایا تب سے اور جتنا دیا اتنا ہی ہے۔ اللہ عز وجل قرآن پاک میں ارشاد فرماتا ہے:-

وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ عَظِيمًا

ترجمہ: اور تمہیں سکھا دیا جو کچھ تم نہ جانتے تھے اور اللہ عز وجل کا تم پر بڑا فضل ہے۔ (پ ۵ آیت ۱۱۳، النساء، کنز الایمان)

مُنَدَّ رَجَبُ بِالْآيَةِ کے تحت صاحبِ تفسیر حسینی رَحْمَةُ الرَّائِقِ سے نقل کرتے ہیں، اس سے مراد تمام گزشتہ اور آئندہ کے واقعات کا علم ہے کہ اللہ عز وجل نے شبِ معراج سرکار صلی اللہ علیہ وسلم کو عطا فرمائے۔ چنانچہ معراج کی حدیث میں ہے، ہم عرش کے نیچے تھے کہ ایک قطرہ ہمارے خَلْق میں ڈالا لہذا ہم نے تمام گزشتہ اور آئندہ کے واقعات معلوم کر لئے۔“

آقا صلی اللہ علیہ وسلم ہر شخص کو جانتے ہیں

حضرت سیدنا علامہ بیضاوی رحمۃ اللہ عنہ نے تفسیر بیضاوی میں اللہ عز وجل کے محبوب دانائے غیب صلی اللہ علیہ وسلم کا یہ فرمانِ عالی شان نقل کیا ہے، میری اُمت (یعنی امتِ دعوت سارے انسان) میرے سامنے پیش کئے گئے۔ میں نے سب کو پہچان لیا کہ کون مجھ پر ایمان لائے گا اور کون کُفر کرے گا۔ (اس وسعتِ علمی پر کسی مومن نے اعتراض نہیں کیا بلکہ) مُنافقین نے کہا، دعویٰ تو یہ ہے کہ ہر مومن اور ہر کافر کو جانتا ہوں اور حالت یہ ہے کہ ہم ان کے ساتھ رہتے ہیں مگر ہمارا علم نہیں۔

قیامت تک کی ہر بات کا علم !

”تفسیر خازن“ اور ”تفسیر معالم التنزیل“ میں اس روایت کو مزید تفصیل کے ساتھ بیان کیا گیا ہے، چنانچہ مُتذَرَجہ بالا روایت کے بعد ہے مُنافقین کا قول سرکار صلی اللہ علیہ وسلم کو پہنچا تو سرکار صلی اللہ علیہ وسلم منبرِ اقدس پر تشریف فرما ہوئے، اللہ عز وجل کی حمد و ثنا کے بعد ارشاد فرمایا، اُن لوگوں کا کیا حال ہے جو میرے علم پر اعتراض کرتے ہیں۔ آج سے لے کر قیامت تک کی جو بھی بات چاہو پوچھ لو میں یہاں کھڑے کھڑے تمہیں اس کا جواب دوں گا۔ حضرت عبداللہ بن حذافہ رضی اللہ عنہ اُٹھے (ان کے نُسب پر طعن کیا جاتا تھا) اور عرض کیا، یا رسول اللہ صلی اللہ علیہ وسلم! میرا باپ کون ہے؟ فرمایا، حذافہ۔ حضرت سیدنا فاروقِ اعظم رضی اللہ عنہ کھڑے ہوئے اور عرض کی، یا رسول اللہ صلی اللہ علیہ وسلم! ہم اللہ عز وجل کی ربوبیت، اسلام دین ہونے، قرآن کے امام ہونے اور آپ صلی اللہ علیہ وسلم کے نبی ہونے پر ایمان رکھتے ہیں ہمیں معافی دیجئے۔ حضور صلی اللہ علیہ وسلم نے دوبارہ ارشاد فرمایا، کیا میرے علم پر اعتراض کرنے سے باز نہیں آؤ گے؟ پھر سرکار صلی اللہ علیہ وسلم منبرِ اقدس سے نیچے تشریف لائے۔

وسوسے کا توڑ ہو گیا

الحمد للہ عز وجل! شیطانی وسوسے کا توڑ ہو گیا اور اہلِ محبت کے دلوں کو راحت مُیَسَّر آئی۔ سُبْحٰنَ اللہ عز وجل! اللہ عز وجل نے اپنے پیارے محبوب دانائے غیب صلی اللہ علیہ وسلم کو قیامت تک کی ہر چیز کا علم عطا فرمادیا۔ یہ بھی معلوم ہوا کہ سرکار کے علمِ غیب پر اعتراض کرنا کہ فُلاں فُلاں بات کا سرکار صلی اللہ علیہ وسلم کو علم نہیں تھا، یہ مُنافقین کا طریقہ ہے اور صاحبِ ایمان، عاشقِ رحمتِ عالمیان، غلامِ نبیِ غیب دان صلی اللہ علیہ وسلم کے کان اس سے بہرے ہیں کہ وہ اللہ عز وجل کے محبوب دانائے غیب صلی اللہ علیہ وسلم کے علمِ غیب شریف کے خلاف کوئی بات سُنے۔

اور کوئی غیب کیا تم سے نہاں ہے بھلا جب نہ خدا عز وجل ہی چھپا تم پہ کروڑوں دُرود

کلدہ ایک خوفناک کافر تھا اس کے پاس ایک لوہے کا ہتھیار تھا جو اونٹ کے سر کی مانند تھا۔ کلدہ اس ہتھیار سے جس پر بھی وار کرتا اس کے دو ٹکڑے کر ڈالتا۔ ایک بار ابو جہل نے اسے (معاذ اللہ) مبلغ اعظم رحمۃ اللہ علیہ وسلم کے قتل پر برا بیچنے کرتے ہوئے کہا، ”اگر تو یہ کام کر دے تو تجھے نہ صرف منہ مانگا انعام دوں گا بلکہ اپنی بیٹی سے تیری شادی بھی کر دوں گا۔“ کلدہ راضی ہو گیا اور موقع کی تاک میں رہنے لگا۔ ایک بار اسے سرکار صلی اللہ علیہ وسلم نظر آ گئے وہ آپ کے تعاقب میں لگ گیا۔ اللہ عز وجل کے محبوب، دانائے غیوب صلی اللہ علیہ وسلم ایک ساتھ آگے پیچھے برابر دیکھ لیا کرتے تھے چنانچہ آپ نے کلدہ کو دیکھ لیا تھا اور اپنے نور نبوت سے اُس کی نیت بھانپ لی تھی۔ جوں ہی سرکار صلی اللہ علیہ وسلم نے اپنا چہرہ اُنوار کلدہ کی طرف کیا اُس نے فوراً وار کر دیا۔ سرکار صلی اللہ علیہ وسلم کا چہرہ ضیا بارز خمی ہو گیا اور اُس سے خون بہنے لگا۔ سرکار صلی اللہ علیہ وسلم نے ایک ہاتھ اپنے زخم پر رکھا اور دوسرے ہاتھ سے خون مبارک کو ہوا میں اُچھال دیا خون مبارک کو فرشتوں نے اپنے پروں پر لے لیا۔ اگر کا خون مبارک زمین پر تشریف لے آتا تو روئے زمین کے تمام انسان ہلاک ہو جائے۔ کلدہ حیران و ششدر کھڑا تھا اس سے دوسرا وار ہو نہیں پر رہا تھا۔ سرکار صلی اللہ علیہ وسلم نے اُس سے فرمایا: ”اب میں تمہارے ساتھ کیا سلوک کروں؟“ اس نے عرض کی، ”ظلم میں نے کیا ہے کرم آپ فرما دیجئے، میں وعدہ کرتا ہوں آج کے بعد آپ صلی اللہ علیہ وسلم کو کبھی ایذا نہ دوں گا۔“ رحمۃ اللہ علیہ وسلم نے اپنے کرم سے اسے معاف فرما دیا اور جانے دیا۔ اتفاق سے سرکار صلی اللہ علیہ وسلم کے چچا جان حضرت سیدنا حمزہ رضی اللہ عنہ (جو ابھی تک مسلمان نہیں ہوئے تھے) ان کی کنیر نے سب کچھ دیکھ لیا۔ سیدنا حمزہ رضی اللہ عنہ اس وقت شکار پر گئے ہوئے تھے، وہ کنیر اپنی مالک کی تلاش میں روانہ ہوئی اُدھر سیدنا حمزہ کمان پر تیر چڑھا کر ایک جانور کا نشان باندھ چکے تھے وہ تیر مارنے ہی والے تھے کہ اللہ عز وجل کے حکم سے وہ جانور بول پڑا۔ ”مجھے کیوں مارتے ہو؟ اپنے بھتیجے کے قاتلوں کو کیوں نہیں مارتے؟ سیدنا حمزہ رضی اللہ عنہ کو بڑا تعجب ہوا انہوں نے تیز ٹرکش میں ڈالا اور گھر کی راہ لی۔ راستے میں وہی کنیر روتی ہوئی ملی، پوچھا کیوں رو رہی ہو؟ بولی، ابو جہل نے کلدہ کو سیدنا محمد صلی اللہ علیہ وسلم کو شہید کرنے کے لئے بھیجا تھا، کلدہ نے اُن پر وار کر دیا اور ان کا چہرہ اُنوار زخمی ہو گیا۔ سیدنا حمزہ رضی اللہ عنہ کو یہ سن کر جلال آ گیا اور سیدھے سردارانِ قریش کی محفل میں آپنچے اور گرج کر فرمایا، میرے بھتیجے صلی اللہ علیہ وسلم کو کس نے مارا ہے؟ ساری محفل پر سناٹا پر طاری ہو گیا۔ آپ رضی اللہ عنہ نے طیش کے عالم میں ابو جہل سے فرمایا کہ بد بخت! یہ سب تیری شرارت ہے اور یہ کہتے ہوئے اُس کے سر پر کمان دے ماری اُس کا سر پھٹ گیا، اب بارگاہِ رسالت صلی اللہ علیہ وسلم میں حاضر ہو کر عرض کی، آپ صلی اللہ علیہ وسلم کی محبت میں ابو جہل کا سر پھاڑ کر آیا ہوں۔“ ارشاد فرمایا، کیا آپ مجھ سے محبت رکھتے ہیں؟ عرض کی، کیوں نہیں۔ فرمایا، پھر گلہ کیوں نہیں پڑھ لیتے؟ عرض کی، کوئی معجزہ دکھاؤ تاکہ میں اسلام قبول کر لوں۔ فرمایا، ”معجزہ دیکھنا چاہتے ہیں؟“ عرض کی،

”چاند کے دو ٹکڑے کر کے دکھائیں اور وادی مکہ کے سُوکھے درختوں سے پھل اُگائیں۔“ چنانچہ سرکارِ عالم مدار، پاؤں پر وردگار، دو جہاں کے مالک و مختار، شفیع و روزِ شمار صلی اللہ علیہ وسلم چچا کو ساتھ لے کر وادی مکہ مکرمہ میں تشریف لائے اور دُعا فرمائی تو چاند دو ٹکڑے ہو گیا اور بے پھل درختوں سے ایسے پھل ظاہر ہوئے جو شہد سے بھی زیادہ میٹھے تھے، یہ معجزہ دیکھتے ہی سیدنا حمزہ رضی اللہ عنہ کلمہ پڑھ کر مسلمان ہو گئے۔ (جامع المعجزات)

اجابت کا سہرا عنایت کا جوڑا دُہن بن کے نکلی دُعاۓ محمد صلی اللہ علیہ وسلم
اجابت نے جھک کر گلے سے لگایا بڑھی ناز سے جب دُعاۓ محمد صلی اللہ علیہ وسلم

آقا صلی اللہ علیہ وسلم آگے پیچھے یکساں دیکھتے ہیں

میٹھے میٹھے اسلامی بھائیو! اس پُرسوز اور رقت انگیز حکایت میں دُرسِ عبرت کے بے شمار مَدَنی پھول پکھرے ہیں۔ اس حکایت سے معلوم ہوا کہ اللہ عزوجل کے محبوب داناۓ غیوب صلی اللہ علیہ وسلم اللہ عزوجل کی عطا سے جس طرح آگے سے دیکھتے ہیں اسی طرح پیچھے سے بھی ملاحظہ فرماتے ہیں اور آپ صلی اللہ علیہ وسلم دلوں کی نیت سے بھی خبردار ہو جاتے ہیں۔ دل تو دل آپ صلی اللہ علیہ وسلم کو تو زمین کے اندر کے حالات بھی اللہ عزوجل کی عطا سے معلوم ہو جاتے ہیں۔

قبر کے حالات

حضرت سیدنا ابن عباس رضی اللہ عنہ فرماتے ہیں، سرکارِ مدینہ صلی اللہ علیہ وسلم دو قبروں کے قریب سے گزرے جن میں عذاب ہو رہا تھا فرمایا، ان دونوں شخصوں کو عذاب دیا جا رہا ہے اور کسی دُشوار بات پر عذاب نہیں ہو رہا، ان میں ایک تو پیشاب سے نہ بچتا تھا اور دوسرا پُٹھلی کیا کرتا تھا پھر ایک خرشاخ لی اور اس کو آدھا آدھا چیرا اور پھر ہر قبر میں ایک ایک گاڑ دیا اور فرمایا، جب تک یہ ٹکڑے خشک نہ ہوں گے ان دونوں کے عذاب میں کمی کی جائے گی۔ (بخاری شریف)

ہر صورت میں نیکی کی دعوت

مزید گزشتہ حکایت میں یہ بھی دُرس ملا کہ ہمارے پیارے پیارے اور میٹھے میٹھے آقا صلی اللہ علیہ وسلم کی کوئی کتنی ہی ایذا پہنچائے آپ صلی اللہ علیہ وسلم اپنے نفس کی خاطر انتقام نہیں لیتے بلکہ درگزر سے کام لیتے ہیں۔ حضرت سیدنا حمزہ رضی اللہ عنہ نے انتقاماً آپ کے جانی دشمن کا سر پھاڑ دیا اس پر بھی آپ صلی اللہ علیہ وسلم نے کسی قسم کی خوشی کا اظہار کیا نہ ہی اس بات پر سیدنا حمزہ رضی اللہ عنہ کی حوصلہ افزائی فرمائی، بس آپ کی خوشی تو اسی بات میں ہوتی کہ کسی طرح بھی لوگ راہِ راست پر آجائیں۔ آپ صلی اللہ علیہ وسلم کو جب بھی موقع ملتا فوراً نیکی کی دعوت پیش کرتے لہذا جوں ہی سیدنا حمزہ رضی اللہ عنہ نے محبت کا اظہار کیا جھٹ دعوتِ اسلام پیش کر دی۔ کاش! ہم بھی آقائے مدینہ صلی اللہ علیہ وسلم کی اس مبارک سُنّت کو اپناتے ہوئے ہر جگہ نیکی کی دعوت دیتے رہیں۔

چاہے مسجد ہو یا دفتر، دیہات ہو یا شہر، سفر ہو یا حضر ہر مقام پر احسن طریقے پر سُنتیں عام کرتے رہیں۔ حکایتِ گزشتہ میں معجزہ شق القمر کا بھی تذکرہ ہے اور معلوم ہوتا ہے کہ ہمارے آقا صلی اللہ علیہ وسلم نے ایک سے زیادہ بار چاند کے دو ٹکڑے فرمائے ہیں، چنانچہ ذیل کی حکایت پڑھئے اور جھومئے۔

چاند دو ٹکڑے ہو گیا

ایک بار ہمارے مکی مدنی سرکار صلی اللہ علیہ وسلم مسجدِ الحرام میں تشریف فرما تھے کہ ابو جہل یہودیوں کے ایک بہت بڑے راہب کو ساتھ لئے تلوار لہراتا ہوا آدھمکا اور کہنے لگا، آپ صلی اللہ علیہ وسلم سے پہلے انبیاء علیہم السلام مُعجزات دکھاتے رہے ہیں، اگر آپ بھی کوئی معجزہ دکھائیں گے تو لات وَمَنَات (لات اور منات دو بتوں کا نام ہے جن کی کفارِ قریش پوجا کیا کرتے تھے) کی قسم! آپ پر ایمان لے آؤں گا ورنہ بصورتِ دیگر اس تلوار سے (معاذ اللہ وجل) سرِ انور قلم کر دوں گا۔ سرکارِ نامدار صلی اللہ علیہ وسلم نے فرمایا، اگر میں معبودِ برحق کی قسم کھا کر کہوں تو یقین نہ کرو گے؟ رہی بات میرا سر قلم کرنے کی تو یاد رکھو، میری حفاظت کا ذمہ خود اللہ جل نے لے رکھا ہے، تم اگر معجزہ دیکھنے سے ایمان لے آؤ تو میں معجزہ دکھانے کے لئے تیار ہوں۔ بتاؤ کونسا معجزہ دیکھنا پسند کرو گے؟ ابو جہل سوچ میں پڑ گیا کہ آخر کون سا معجزہ طلب کروں جس سے سرکارِ صلی اللہ علیہ وسلم عاجز رہ جائیں، یہودی راہب نے ابو جہل کو مشورہ دیا کہ (معاذ اللہ وجل) سرکارِ صلی اللہ علیہ وسلم محض ایک جادوگر ہیں، جادو کا اثر زمین پر ہوتا ہے، آسمان پر نہیں، ان سے کوئی آسمانی معجزہ طلب کرو۔ اس پر ابو جہل بولا، ”چاند توڑ کر دکھاؤ۔“

نبیوں کے تاجدار، پاؤں پروردگارِ دو عالم کے مالک و مختار، سرکارِ والا تبار صلی اللہ علیہ وسلم نے شہادت کی انگلی سے چاند کی طرف اشارہ کیا تو چاند دو ٹکڑے ہو گیا آدھا چاند اپنی جگہ پر رہا اور دوسرا آدھا دور ہوتا چلا گیا۔ یہ دیکھتے ہی ابو جہل بولا، چاند سے اب کہئے کہ پھر مکمل ہو جائے۔ سرکارِ صلی اللہ علیہ وسلم نے پھر چاند کی طرف شہادت کی انگلی سے اشارہ فرمایا تو چاند اپنی اصلی حالت پر آ گیا۔ یہودی راہب نے یہ معجزہ دیکھا تو فوراً کلمہ پڑھ کر مسلمان ہو گیا، مگر ابو جہل نے دوستوں سے کہا کہ شہر کے چاروں طرف قاصد بھیج کر معلوم کرو اگر دوسرے لوگوں نے بھی چاند کے دو ٹکڑے ہوتا دیکھا ہے تو یہ معجزہ ہے ورنہ جادو۔ قاصد روانہ کئے گئے وہ جہاں بھی پہنچے انہوں نے گواہی دی کہ ہم نے چاند کے دو ٹکڑے ہوتے دیکھا ہے۔ قاصدوں نے ابو جہل کو بتایا مگر پھر بھی بد بخت ایمان نہ لایا۔

سیٹھ سیٹھ اسلام بھائیو! سلطانِ دو جہاں صلی اللہ علیہ وسلم کی عظمت و شان پر قربان ہو جائے! کہ آپ صلی اللہ علیہ وسلم کا حکم ہر چیز پر نافذ ہے احادیثِ مبارکہ سے ثابت ہے کہ شجر و حجر آپ کو سلام عرض کرتے ہیں، جانور فریاد کرتے ہیں، ڈوبا ہوا سورج حکم پا کر پلٹ پڑتا ہے، اشارہ پاتے ہی چاند دو ٹکڑے ہو جاتا ہے۔

چاند دو ٹکڑے ہو کر تصدق ہوا دشمنِ مُصطفیٰ صلی اللہ علیہ وسلم دیکھتے رہ گئے

چاند بھی کس قدر بامقدر ہے کہ اسے بی بی آمنہ رضی اللہ عنہ کے دُلا رہے، دائی حلیمہ رضی اللہ عنہ کی آنکھوں کے تارے مُصطفیٰ پیارے صلی اللہ علیہ وسلم کے بچپن شریف میں کھلونا بننے کا شرف حاصل ہوا پُتنا نچہ حضرت جامی رحمۃ اللہ علیہ ”شواہد النبوة“ میں نقل کرتے ہیں۔ سرکار صلی اللہ علیہ وسلم گہوارے میں چاند کی طرف اُنکلی اٹھا کر جس طرف بھی اشارہ کرتے وہ اُسی طرف جھک جاتا سرکار صلی اللہ علیہ وسلم فرماتے ہیں، ”میں اس سے (یعنی چاند سے) باتیں کیا کرتا تھا اور وہ مجھے رونے سے منع کرتا اور جس وقت چاند عرش کے نیچے سجدہ کرتا تو مجھے اس کی آواز سنائی دیتی تھی۔“

چاند جھک جاتا چدر اُنکلی اٹھاتے مہد میں کیا ہی چلتا تھا اشاروں پر کھلونا نُور کا

بے شمار بار سرکار صلی اللہ علیہ وسلم کا دیدار

چاند بے حد سعادت مند ہے کہ اسے سرکارِ مدینہ صلی اللہ علیہ وسلم کی اطاعت کرتے ہوئے دو ٹکڑے ہونے کا شرف حاصل ہوا ہے اس کی قسمت کے تو کیا کہنے کہ بے شمار بار اسے سرکارِ نامدار صلی اللہ علیہ وسلم کے دیدار کی بھی سعادت ملی ہے اور آج بھی اسے صحرائے مدینہ کی خاک بوسی اور گلزارِ مدینہ کے حسین مناظر سے لطف اندوزی کا شرف حاصل ہے اور خوب جھوم جھوم کر گنبدِ خضرا کو چومنے کی سعادت بھی حاصل کر رہا ہے۔

قمر بھی کس قدر ہے بامقدر کہ مُشرف ہے ہزاروں بار آقائے مدینہ صلی اللہ علیہ وسلم کی زیارت سے

چاند کی مَدَنی کرنیں

دُنیا میں ایک ہی چاند ہے اور بار بار ایسا ہوتا ہے کہ ایک ہی وقت میں وہ کعبۃ اللہ شریف کا بھی دیدار کر رہا ہوتا ہے اور گنبدِ خضرا کو بھی چوم رہا ہوتا ہے اور مدینے سے نور لے کر اُسی ایک ہی وقت میں ہم پر برسا رہا ہوتا ہے۔ بس جی چاہتا ہے کہ دیدارِ مدینہ میں مُست رہنے والے چاند کا ہم بھی دیدار کرتے رہیں۔

جہاں اکھیاں نے دلبر ڈٹھا اور اکھیاں تک لیاں تُو ملیوں تے ساجن ملیا مَن آساں لگ پیتاں

چاند کو چومنے کا جی چاہتا ہے

جب اپنے وطن کو دیکھ کر یہ تھوڑا قائم ہوتا ہے کہ یہ وہی چاند ہے جس نے سرکارِ عالم مدارِ صلی اللہ علیہ وسلم کے عمامہ پر انوار اور گیسوئے خمدار کو ہزاروں بار چوما ہے اور اس وقت ایک ہی وقت میں یہی چاند کعبہ ضیاء بار اور سبز سبز گنبد و مینار کا دیدار بھی کر رہا ہے اور ساتھ ساتھ میں مجھ گنہگار پر بھی مَدَنی نور کی پھوہار برسا رہا ہے تو جی چاہتا ہے کہ بے ساختہ چاند کو چوم لوں۔

چاند سورج کا مقدر بھی تو دیکھو اکثر گنبدِ خضرا کا نظارہ کیا کرتے ہیں

فتح خمیر کے وقت ایک کالا گدھا بارگاہِ مصطفیٰ صلی اللہ علیہ وسلم میں حاضر ہوا، سرکارِ بحر و بر، دو جہاں کے تاجور صلی اللہ علیہ وسلم نے اس سے فرمایا، تیرا نام کیا ہے؟ عرض کی، یزید بن شہاب۔ مزید عرض کرنے لگا، اللہ عزوجل نے میرے دادا جان کی نسل سے ساٹھ گدھے پیدا فرمائے اور وہ سب کے سب صرف انبیاء علیہم السلام کی سواری بننے کا شرف حاصل کرتے رہے، اپنے دادا جان کی نسل سے میں آخری بچا ہوں اور آپ صلی اللہ علیہ وسلم بھی نبیوں میں آخری ہیں۔ آپ صلی اللہ علیہ وسلم سے پہلے میں ایک یہودی کے پاس تھا وہ جب بھی مجھ پر سوار ہونے کی کوشش کرتا میں جان بوجھ کر اُس کو گرادیتا اس پر وہ میری پیٹھ اور پیٹ پر ڈنڈے برساتا۔ (یہ سب کچھ صرف اس تمنا میں تھا کہ کاش! مجھے حضور صلی اللہ علیہ وسلم کی خدمت کا شرف حاصل ہو جائے) سرکار صلی اللہ علیہ وسلم نے فرمایا، اب تیرا نام یَعْفُور ہے۔ سرکار صلی اللہ علیہ وسلم جب کسی کو بلانے کے لئے اسے بھیجتے تو وہ اپنا سر اس کے دروازے پر آ کر مارتا۔ گھر والا جب باہر آتا تو وہ رسول پاک صلی اللہ علیہ وسلم کی طرف اشارہ کرتا تا کہ سرکار صلی اللہ علیہ وسلم بلارہے ہیں۔ جب سرورِ کائنات شاہِ موجودات صلی اللہ علیہ وسلم نے ظاہری وفات پائی تو وہ عاشقِ گدھا غمِ مصطفیٰ میں صلی اللہ علیہ وسلم بے قرار ہو گیا اور ہجرِ رسول صلی اللہ علیہ وسلم کی تاب نہ لا کر حضرت سیدنا ابوشیم بن تیہان رضی اللہ عنہ کے کنویں میں چھلانگ لگا دی اور فوت ہو گیا۔ (الخصائص الکبریٰ، بحوالہ ابنِ عطار)

میٹھے میٹھے اسلامی بھائیو! ایک بے زبان جانور تو سرکار صلی اللہ علیہ وسلم سے والہانہ عشق رکھتے ہوئے آپ صلی اللہ علیہ وسلم کی خدمت کے لئے اپنی زندگی وقف کر دے مگر آہ! ہم صاحبِ عقل ہونے کے ساتھ ساتھ مسلمان ہو کر بھی عملِ طور پر ایک بے زبان جانور سے کس قدر پیچھے ہیں! کاش! اس عاشقِ رسول صلی اللہ علیہ وسلم گدھے کے صدقے ہمیں بھی حقیقی معنوں میں اطاعتِ رسول صلی اللہ علیہ وسلم کا جذبہ نصیب ہو جائے اس نے سرکار صلی اللہ علیہ وسلم کی خدمت کے لئے ساری زندگی وقت کر دی تھی۔ کاش! ہم بھی آقا صلی اللہ علیہ وسلم کی سنتوں کے لئے وقف ہو جائیں۔ **کاش!** سنتوں کی تربیت کے لئے نکلنے والے **دعوتِ اسلامی** کے قافلوں کے ساتھ ہر مسلمان کو گھر سے نکلنے کی وقفاً وقفاً سعادت ملتی رہے۔

کاش! تبلیغ کرتا پھروں جاہجا، سنتیں عام کرتا پھروں جاہجا
جو ستم ہو اُسے بھی سہوں جاہجا، ایسی ہمتِ حبیبِ خدا دیجئے